

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಸಾದ್ಯಾ ಕಾಳಾಚೊ ಚೊವ್ತೊ ಆಯ್ತಾರ್ 31 ಜನವರಿ 2021

ಪ್ರಸ್ತಾವನ್:

ಮೊಗಾಚ್ಯಾಂನೊ, ಏಕ್ ಕುಟಮ್ ಜಾವ್ನ್ ಎವ್ಕರಿಸ್ತಾಚ್ಯಾ ಮೆಜಾ ಭಂವ್ತಿಂ ಆಮಿ ಸೊಮ್ಯಾಕ್ ಮೆಳೊಂಕ್ ಆನಿ ತಾಕಾ ಹರ್ಸುಂಕ್ ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್ ಸ್ತುತಿ ಸೊಮ್ಯಾಚೊ ತಾಳೊ ಖಾಲ್ತೆಪಣಾನ್ ಆಯ್ಕೊಂವ್ಚ್ಯಾಕ್ ಆಪೊವ್ಣೆಂ ದಿತಾ. ಆಮ್ಚ್ಯಾ ಜಿವಿತಾಂತ್ ದೇವಾಚ್ಯಾ ಉತ್ರಾಂಚೆರ್ ಭರ್ವಸೊ ದವರುಂಕ್ ಆನಿ ತ್ಯಾ ಪರ್ಮಾಣೆಂ ಆಮ್ಚಿ ಜಿಣಿ ಮಾಂಡುನ್ ಹಾಡುಂಕ್ ಗರ್ಜ್ ಆಸ್ಚಿ ಕುರ್ಪಾ ಆನಿ ಆಧಾರ್ ಹ್ಯಾ ಪವಿತ್ರ್ ಎವ್ಕರಿಸ್ತಾಚ್ಯಾ ಬಲಿದಾನಾ ವೆಳಿಂ ಮಾಗ್ಯಾಂ.

ಸಾಂಗಾತಾಚ್ ಆಜ್/ ಫಾಲ್ಯಾಂ ಆಮಿ ಆಮ್ಚ್ಯಾ ಫಿರ್ಗಜೆಚೊ ದೀಸ್ ಆಚರಣ್ ಕರ್ತಾಂವ್. ಹ್ಯಾ ವಗ್ತಾ ಸರ್ವೆಸ್ಪರ್ ದೇವ್ ಆಮಾ ಸರ್ವಾಂಕ್ ಏಕಾ ಕಾಳ್ಜಾಚಿಂ ಕರುಂ. ಏಕಾ ಮನಾನ್ ಫಿರ್ಗಜೆಚ್ಯಾ ಉದರ್ಗತೆ ಖಾತಿರ್ ವಾವ್ರುಂಕ್ ಜಾಯ್ ಆಸ್ಚಿ ಕುರ್ಪಾ ಲಾಬೊಂ ಮ್ಹಣ್ ಮಾಗ್ಯಾಂ.

ಬಾವಾಧಾನ್ಯಂಚಿ ಪ್ರಾರ್ಥನಾಂ

1. ಬಾಪಾ, ಪವಿತ್ರ ಸಭಾ ಚಲಂವ್ಚ್ಯಾ ಸರ್ವ್ ಮುಖೆಲ್ಯಾಂಚೆರ್ ಆನಿ ಸರ್ವ್ ಧಾರ್ಮಿಕಾಂಚೆರ್ ತುಜಿಂ ಬೆಸಾಂವಾಂ ಫಾಲ್. ತಾಣಿಂ ಮೊಗಾನ್, ಧೈರಾನ್ ಆನಿ ವ್ಹಡ್ ಉರ್ಬೆನ್ ತುಜೆಂ ಉತರ್ ಹ್ಯಾ ಸಂಸಾರಾಂತ್ ಪರ್ಗಟ್ ಕರುಂಕ್ ತಾಂಕಾಂ ತುಜೊ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಸರ್ವ್ ಮುಖೆಲ್ಯಾಂನಿ ತಾಂಕಾಂ ದಿಲ್ಲಿ ಜವಾಬ್ದಾರಿ ಬರೈ ರಿತಿನ್ ಕರುನ್, ದೆಶಾಚ್ಯಾ ಲೊಕಾಚೆ ಉದರ್ಗತೆ ಖಾತಿರ್ ನಿಸ್ವಾರ್ಥಪಣಿಂ ವಾವ್ರುಂಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

3. ಕಷ್ಟಾಂ-ಅನ್ವಾರಾಂ, ಪಿಡೆಶಿಡೆಂತ್ ಸಾಂಪಡ್ಲೆಲ್ಯಾ ಸರ್ವ್ ಆಮ್ಚ್ಯಾ ಭಾವಾಂ-ಭಯಿಂನಿ ಜಿಣಿಯೆಂತ್ ನಿರಾಶಿ ಜಾಯ್ನಾಸ್ತಾನಾ, ತುಜೆರ್ ಆಪ್ಲೊ ಭರ್ವಸೊ ದವರ್ನ್ ಜಿಯೆಂವ್ಕ್ ತಾಂಕಾಂ ತುಜೊ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

4. ಪರ್ಗಾವಾಂತ್ ವಾವ್ರ್ ಕರ್ನ್ ಆಸ್ಚ್ಯಾ ಸರ್ವ್ ಆಮ್ಚ್ಯಾ ಕುಟ್ಮಾಚ್ಯಾ ಸಾಂದ್ಯಾಂಕ್ ರಾಕ್ ಆನಿ ಸಾಂಬಾಳ್. ತಾಂಚ್ಯಾ ವಾವ್ರಾಂತ್ ತಾಂಕಾಂ ಭದ್ರತಿ ಆನಿ ತೃಪ್ತಿ ಲಾಬಯ್ ಮ್ಹಣ್ ಮಾಗ್ತಾಂವ್.

5. ಆಮ್ಚ್ಯಾ ಭುರ್ಗ್ಯಾಂನಿ ಆನಿ ಯುಜಣಾಂನಿ ಮರಿಯೆ ಮಾಯೆ ಪರಿಂ, ಲ್ಹಾನ್ ಧಾವ್ನ್‌ಚ್ ಭಾವಾರ್ಥಾಚೆ ಆನಿ ಖಾಲ್ತಿಪಣಾಚೆ ಜಿಣಿಯೆಕ್ ವೇಂಗ್ ಮಾರ್ನ್ ಜಿಯೆಂವ್ಕ್ ಆನಿ ಹೈ ದಿಶೆನ್ ವ್ಹಡಿಲಾಂನಿ ತಾಂಕಾಂ ಬರೆಂ ಮಾರ್ಗದರ್ಶನ್ ದಿಂವ್ಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

6. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜರ್ ಜಾಲ್ಲ್ಯಾ ಆಮಾ ಸರ್ವಾಂ ಥಂಯ್ ಮಾಯಾಮೋಗ್, ಎಕ್ವೊಟ್, ಶಾಂತಿ ಸಮಾಧಾನ್ ರಾಜ್ ಕರುಂಕ್, ತಶೆಂಚ್ ಆಮಿ ದುಸ್ಮಾನ್ಯಾಯ್, ರಾಗ್, ಮಸರ್ ಪಯ್ಸ್ ಕರುಂಕ್ ತುಜೆಂ ಪ್ರೇರಣ್ ಲಾಬಯ್ ಮ್ಹಣ್ ಮಾಗ್ತಾಂವ್.

7. ಆಮ್ಚೊ ಫಿರ್ಗಜ್ ದೀಸ್ ಆಚರಣ್ ಕರ್ಚ್ಯಾ ಸಂದರ್ಭಿಂ ಆಮ್ಚ್ಯಾ ಫಿರ್ಗಜ್ ಗೊವ್ಳಿಕ್ ಪರಿಷದೆಚೆರ್, ಸರ್ವ್ ಗುರ್ಕಾರಾಂಚೆರ್, ಸಂಘ್ ಸಂಸ್ಥಾಂಚ್ಯಾ ಮುಖೆಲ್ಯಾಂಚೆರ್ ತುಜೆ ಬೆಸಾಂವ್ ಫಾಲ್. ಫಿರ್ಗಜ್ ವಿಗಾರಾ ಸಂಗಿ ಎಕಾಮೆಕಾಚ್ಯಾ ಬರೆಪಣಾ ಖಾತಿರ್ ವಾವ್ರುಂಕ್ ಜಾಯ್ ಆಸ್ಚಿ ಕುರ್ಪಾ ಲಾಭಯ್ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಸಾದ್ಯಾ ಕಾಳಾಚೊ ಚೊವ್ತೊ ಆಯ್ತಾರ್ 31 ಜನವರಿ 2021

ಪಯ್ಲೆಂ ವಾಚಪ್

ದ್ವಿತೀಯಮ್ ಪ್ರಸ್ತಕಾಂತ್ಲೆಂ ವಾಚಪ್

ಸರ್ವೆಸ್ಪರ್ ತುಜೊ ದೇವ್ ತುಜ್ಯಾಚ್ ಭಾವಾಂ ಮಧ್ಲೊ ಮ್ಹಜೆ ತಸಲೊ ಏಕ್ ಪ್ರವಾದಿ ಉಪ್ಜಯ್ತಲೊ. ತಾಕಾ ತುಮಿ ಆಯ್ಕುಂಕ್ ಜಾಯ್. ತುವೆಂ ಹೊರೆಬ್ ಪರ್ವತಾಚೆರ್, ಜಮಾತೆಚ್ಯಾ ದಿಸಾ, ಸರ್ವೆಸ್ಪರಾ ತುಜ್ಯಾ ದೆವಾ ಕಡೆ ಹಿಚ್ ವಿನತಿ ಕೆಲ್ಲಿಯ್, ಮ್ಹಣುನ್: 'ಸರ್ವೆಸ್ಪರಾ ಮ್ಹಜ್ಯಾ ದೆವಾಚೊ ತಾಳೊ ಪರ್ತುನ್ ಆಯ್ಕುಂಕ್ ವಾ ಹೊ ವ್ಹಡ್ ಉಜೊ ಪರ್ತುನ್ ಪಳೆಂವ್ಕ್ ಮ್ಹಾಕಾ ದಿನಾಕಾ; ದಿಶಿ ತರ್ ಹಾಂವ್ ಮರ್ತಲೊಂ.' ಆನಿ ಸರ್ವೆಸ್ಪರಾನ್ ಮ್ಹಾಕಾ ಮ್ಹಳೆಂ: "ತಿಂ ತುಜೆ ಕಡೆ ವಿಚಾರ್ತಾತ್ ತೆಂ ಸಾರ್ಕೆಂ. ತುಜೆ ತಸಲ್ಯಾ ಏಕಾ ಪ್ರವಾದ್ಯಾಕ್ ತಾಂಚ್ಯಾಚ್ ಭಾವಾಂ ಮಧ್ಲೊ ಹಾಂವ್ ವಿಂಚ್ತಲೊಂ ಆನಿ ತಾಚ್ಯಾ ತೊಂಡಾಂತ್ ಮ್ಹಜಿಂ ಉತ್ರಾಂ ಘಾಲ್ತಲೊಂ; ಜೆಂ ಕಿತೆಂ ಹಾಂವ್ ತಾಕಾ ಫರ್ಮಾಯ್ತಾಂ, ತೆಂ ತೊ ತಾಂಕಾಂ ಸಾಂಗ್ತಲೊ. ತೊ ಮ್ಹಜ್ಯಾ ನಾಂವಾನ್ ಉಲಯ್ತಾನಾ ಮ್ಹಜ್ಯಾ ಉತ್ರಾಂಕ್ ಕೊಣ್ಕಿಯೆ ಪಾಳೊ ದಿನಾಸ್ತಾನಾ ರಾವತ್ ಜಾಲ್ಯಾರ್, ಹಾಂವ್ಚ್ ತಾಚೆ ಕಡ್ಚೆಂ ಲೇಖ್ ವಿಚಾರ್ತಲೊಂ. ಪೂಣ್ ತೊ ಪ್ರವಾದಿ ಹಾಂವೆಂ ತಾಕಾ ಫರ್ಮಾಯ್ತಾತ್ಲೊಯ್ ಗಜಾಲಿ ಮ್ಹಜ್ಯಾ ನಾಂವಾನ್ ಉಲೊಂವ್ಕ್ ಧಯ್ತ್ ಘೆತ್ ಜಾಲ್ಯಾರ್ ವಾ ಹೆರ್ ದೆವಾಂಚ್ಯಾ ನಾಂವಾನ್ ಉಲಯ್ತ್ ಜಾಲ್ಯಾರ್ ತಾಕಾ ಮರಣಾಚಿ ಶಿಕ್ಷಾ ದಿಂವ್ಕ್ ಜಾಯ್.

ದೆವಾಚೆಂ ಉತರ್ ಹೆಂ

ದುಸ್ರೆಂ ವಾಚಪ್

ಸಾಂ ಪಾವ್ಲುನ್ ಕೊರಿಂಥ್‌ಗಾರಾಂಕ್ ಬರಯಿಲ್ಲಾ ಪಯ್ಲಾ ಪತ್ರಾಂತ್ಲೆಂ ವಾಚಪ್

ಭಾವಾ ಭಯ್ಣಿಂನೊ, ತುಮಿ ಖಿಂತ್‌ಹುಸ್ಕಾ ವಿಣೆಂ ಆಸಜಯ್ ಮ್ಹಣ್ ಮ್ಹಜಿ ಆಪೇಕ್ವಾ. ಲಗ್ನ್ ಜಾಯ್ತಲ್ಲ್ಯಾ ದಾದ್ಲ್ಯಾಕ್ ಸೊಮಿಯಾಚ್ಯಾ ಸಂಗ್ತಿಂಚೊ ಹುಸ್ಕೊ ಆಸ್ತಾ; ಆಪುಣ್ ಸೊಮಿಯಾಕ್ ಕಸೊ ಮಾನ್ವತಲೊ ಮ್ಹಣ್ ತೊ ಚಿಂತ್ತಾ. ಪುಣ್ ಕಾಜಾರಿ ದಾದ್ಲ್ಯಾಕ್ ಸಂಸಾರೀ ಸಂಗ್ತಿಂಚೊ ಹುಸ್ಕೊ; ಆಪ್ಲೆ ಬಾಯ್ಲೆಕ್ ಕಸೊ ಮಾನ್ವತಲೊ ಮ್ಹಣ್ ತೊ ಚಿಂತ್ತಾ. ಅಶೆಂ ಆಪ್ಣಾ ಭಿತರ್‌ಚ್ ತಾಕಾ ದೋನ್ ಕುಶಿಂನಿ ವೊಡ್ಲಲೇಬರಿ ಭೊಗ್ತಾ. ಲಗ್ನ್ ಜಾಯ್ತಲ್ಲೆ ಸ್ತ್ರೀ ವಾ ಆಂಕ್ವಾರ್ ಚಲಿ ಸೊಮಿಯಾಚ್ಯಾ ಸಂಗ್ತಿಂ ವಿಶ್ಯಾಂತ್ ಚಿಂತಾ ಕರ್ತಾ. ಕುಡಿನ್ ಆನಿ ಅತ್ಮಾನ್ ಏಕ್ ಸಮರ್ಪಿತ್ ಜಿಣಿ ಜಿಯೆಂವ್ಕ್ ತಿ ಸೊಧ್ತಾ. ಪುಣ್ ಲಗ್ನ್ ಜಾಲ್ಲೆ ಸ್ತ್ರೀಯೆಕ್ ಸಂಸಾರೀ ಸಂಗ್ತಿಂಚೊ ಹುಸ್ಕೊ; ಆಪ್ಣಾ ಘೊವಾಕ್ ಕಶಿ ಮಾನ್ವತಲಿ ಮ್ಹಣ್ ತಿ ಚಿಂತಾ ಕರ್ತಾ. ಹಾಂವ್ ಹೆಂ ತುಮ್ಚಾಚ್ ಬರ್ಯಾಕ್ ಮ್ಹಣ್ ಸಾಂಗ್ತಾಂ. ತುಮ್ಕಾಂ ದಾಂಬುನ್ ದವರಿಜಯ್ ಮ್ಹಣ್ ಮ್ಹಜೊ ಇರಾದೊ ನ್ಹಯ್; ತುಮಿ ಲಾಯೆಕ್ ಥರಾನ್ ಚಲಜಯ್ ಆನಿ ಅಡ್ಕಳಿಂವಿಣೆಂ ಸೊಮಿಯಾಚಿ ಸೆವಾ ಕರಿಜಯ್ ಮ್ಹಣ್‌ಚ್ ಮ್ಹಜಿ ಆಶಾ.

ದೆವಾಚೆಂ ಉತರ್ ಹೆಂ

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್
ಸಾದ್ಯಾ ಕಾಳಾಚೊ ಜೊವ್ತೊ ಆಯ್ತಾರ್ 31 ಜನವರಿ 2021

ಶುಬ್ ವಾರ್ತಾ

ಮಾರ್ಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಸುವಾರ್ತಾ

ಉಪ್ರಾಂತ್ ತೆ ಕಫನಂವಾಂತ್ ಯೇವ್ನ್ ಪಾವ್ಲೆ. ಸಾಬ್ಯಾತ್ ಯೆತಚ್, ಜೆಜು ಸಿನಾಗೊಗಾಕ್ ವಚುನ್ ಶಿಕೊಂವ್ಕ್ ಲಾಗ್ಲೊ. ತಾಚೆ ಶಿಕೊವ್ಣೆಕ್ ಲೋಕ್ ವಿಜ್ಞಿತ್ ಜಾಲೊ. ಕಿತ್ಯಾಕ್ ಅಧಿಕಾರ್ ಆಸ್ಲಲ್ಯಾ ಮನ್ಯಾಬರಿ ತೊ ತಾಂಕಾಂ ಶಿಕಯ್ತಾಲೊ; ಶಾಸ್ತ್ರಾಂಬರಿ ತೊ ಶಿಕಯ್ತಾಲೊ. ತಾಂಚ್ಯಾ ಸಿನಾಗೊಗಾಂತ್ ದೆಂವ್ಚಾರ್ ಲಾಗ್ಲೊ ಏಕ್ ಮನಿಸ್ ಆಸ್ಲೊ. ಜೆಜುಕ್ ಪಳೆತಚ್ ತಾಣೆಂ ಬೋಬ್ ಮಾರ್ಲಿ: “ನಜರೆತ್ತ್ಯಾಚಿ ಜೆಜೂ, ತುಂ ಆಮ್ಚೆ ಖಬ್ರೆಕ್ ಕಿತ್ಯಾಕ್ ಆಯ್ಲಾಯ್? ಆಮ್ಕಾಂ ನಾಸ್ ಕರುಂಕ್ ಆಯ್ಲಾಯ್ ಕಿತೆಂ? ತುಂ ಕೋಣ್ ಮ್ಹಣ್ ಹಾಂವ್ ಜಾಣಾಂ; ತುಂ ದೆವಾಚೊ ಪವಿತ್ರ ಜಣ್” ಪುಣ್ ಜೆಜುನ್ ತಾಕಾ ಭೆಷ್ಪಾವ್ನ್ ಮ್ಹಳೆಂ: “ತೊಂಡ್ ಧಾಂಪ್, ಆನಿ ಹ್ಯಾ ಮನ್ಯಾ ಥಾವ್ನ್ ಭಯ್ ಸರ್.” ತವಳ್ ತೊ ದೆಂವ್ಚಾರ್ ತಾಕಾ ಪಿಸುಡ್ನ್ ವ್ಹಡ್ಲ್ಯಾ ತಾಳ್ಯಾನ್ ಕಿಳಂಚ್ ಮಾರಿತ್, ತ್ಯಾ ಮನ್ಯಾ ಥಾವ್ನ್ ಭಯ್ ಸರೊ. ಸಮೆಸ್ತ್ ವಿಜ್ಞಿತ್ ಜಾಲೆ ಕೀ, ತೆ ಎಕಾಮೆಕಾಲಾಗಿಂ ಅಶೆಂ ವಿಚಾರಿಲಾಗ್ಲೆ: “ಹಿ ಏಕ್ ನವಿಚ್ ಶಿಕೊವ್ಣೆ, ಅಧಿಕಾರಾನ್ ಭರಲಿ! ದೆಂವ್ಚಾರಾಂಕ್ ಪರ್ಯಾನ್ ತೊ ಫರ್ಮಾಯ್ತಾ ಆನಿ ತೆ ತಾಚೆಂ ಫರ್ಮಾಣ್ ಮಾನ್ತಾತ್!” ತಿತ್ಲಾರ್ ಗಾಲಿಲೆಯಾಚ್ಯಾ ಅಖ್ಯಾ ಪ್ರಾಂತಾಂತ್ ತಾಚೆ ಕೀರ್ತ್ ಗಾಜ್ಲಿ.

ದೆವಾಚೆಂ ಉತರ್ ಹೆಂ